



Врз основа на член 50 од Закон за локалната самоуправа („Службен весник на Република Македонија“ бр.5/2002 и „Службен весник на Република Северна Македонија“ бр.202/2024), а во врска со член 3 од Одлуката за определување на дефицитарни занаетчии и занаети во изумирање на подрачјето на Општина Велес („Службен гласник на Општина Велес“ бр.4/26), Градоначалникот на Општина Велес, донесе

ПРАВИЛНИК

за утврдување на условите, начинот и постапката за субвенционирање на дефицитарни занаетчии и занаети во изумирање на подрачјето на Општина Велес

I. ОПШТИ ОДРЕДБИ

Член 1

(1) Со овој Правилник се пропишуваат условите, начинот и постапката за користење на финансиски средства за субвенционирање на дефицитарни занаетчии и занаети во изумирање во Општина Велес, со цел поттикнување на развој, промоција и унапредување на занаетството преку зачувување на автентичното занаетчиско производство, занаетчиски услуги и дејност на домашно и уметничко занаетство.

Член 2

(1) Право на користење на финансиски средства од Буџетот на Општина Велес согласно овој Правилник, имаат вршителите на занаетчиска дејност кои се определени како дефицитарни занаетчии и занаети во изумирање на подрачјето на Општина Велес, и тоа: грнчари, ковачи, опинчари, јажари, крзнари, шапкари, свеќари, венци, корпари, копчари, кујунции, каменорезачи, клучари, саатчии, ткајачи, кондурации, фурниции - фурна на дрва, рачна изработка на сита, изработка на филигран, накит и слични производи, производство на музички инструменти, резба на дрво и бакар, пирографија, изработка на народни носии, домашна ракотворба, ракотворби - изработка на сувенири и производство од хартија.

(2) Вршителите на занаетчиска дејност од став (1) на овој член, треба да се запишани во Занаетчискиот регистар како физички лица – занаетчии, со живеалиште во Општина Велес или правно лице - трговец поединец друштво со ограничено одговорност и друштво со ограничена одговорност основано од едно лице кое врши занаетчиска дејност, со регистрирано седиште во Општина Велес, во трговскиот регистар кој го води Централниот регистар на Република Македонија.

Член 3

Финансиските средства за субвенционирање на дефицитарни занаетчии и занаети во изумирање на подрачјето на Општина Велес, се обезбедени од Буџетот на Општина Велес во тековната година од Програма за активностите на Општина Велес

во областа на евроинтеграциите и локалниот економски развој, Програма Г1 - Локален фонд за поддршка на мали бизниси, стари занаети и ракотворци, ставка 464, konto 464990.

II. УСЛОВИ, НАЧИН И ПОСТАПКА ЗА КОРИСТЕЊЕ НА ФИНАНСИСКИ СРЕДСТВА

Член 4

(1) Право на користење на финансиски средства за субвенционирање на дефицитарни занаетчии и занаети во изумирање на подрачјето на Општина Велес, ќе им се утврди на баратерлите кои ги исполнат следните услови, и тоа:

- да се регистрирани како вршители на занаетчиска дејност согласно Закон за занаетчиство („Службен весник на Република Македонија“ бр.215/2015 и „Службен весник на Република Северна Македонија“ бр.215/2021);

- да имаат занетчиска дозвола;

- да се жители односно да имаат регистрирано седиште (во трговскиот рагистар на Централниот регистар на Република Македонија) во Општина Велес;

- да се определени како дефицитарни занаетчии и занаети во изумирање на подрачјето на Општина Велес согласно Одлуката за определување на дефицитарни занаетчии и занаети во изумирање на подрачјето на Општина Велес („Службен гласник на Општина Велес бр.4/26) и

- да ги имаат подмирено своите обврските кон Општина Велес (комунална такаса - фирмарина и данокот на имот доколку дуќанот е во сопственост на подносителот на барањето), за претходните две години.

Член 5

(1) Постапката за користење на финансиски средства за субвенционирање на дефицитарни занаетчии и занаети во изумирање на подрачјето на Општина Велес, ќе се спроведе со јавен повик објавен од Општина Велес.

(2) Јавниот повик за субвенционирање на дефицитарни занаетчии и занаети во изумирање на подрачјето на Општина Велес, треба да ги содржи следните податоци:

- датум на објава на јавниот повик;

- предмет на јавниот повик;

- вкупниот износ на финансиските средства за субвенционирање;

- право на учество на јавниот повик;

- потребни документи за пријавување и

- начин и рок на доставување и разгледување на барањата.

(3) Јавниот повик ќе трае 30 дена од денот на објавувањето.

(4) Јавниот повик ќе биде објавен на официјалната веб страна на Општина Велес (www.veles.gov.mk).

Член 6

(1) Барањето за субвенционирање на дефицитарни занаетчии и занаети во изумирање на подрачјето на Општина Велес, заедно со пропратната документација треба да се достави во затворен плик, во архивата на Општина Велес секој работен ден од 08:00 до 15:00 часот или преку пошта, на адресата на општината ул. „Панко Брашнар“ бр.1, 1400 Велес.

(2) На предната страна на пликот треба да стои назнака: „Јавен повик за субвенционирање на дефицитарни занаетчии и занаети во изумирање на подрачјето на Општина Велес“. На задната страна на пликот треба да стои: име и презиме/назив и живеалиште/седиште на занаетчијата/вршителот на занаетчиската дејност.

(3) На барателот со доставувањето на пликот ќе му биде издаден архивски број со датум на извршената достава во архивата.

(4) Примерок од Барањето за субвенционирање на дефицитарни занаетчии и занаети во изумирање на подрачјето на Општина Велес (Образец 1), може да се подигне во архивата на Општина Велес или да се обезбеди од веб страната на Општина Велес.

Член 7

(1) Барателот кон барањето за субвенција треба да ја достави и следната документација како доказ за исполнување на условите утврдени со членот 4 од овој Правилник, и тоа:

- Копија од Решение за упис во Занаетчискиот регистар;
- Копија од занаетчиска дозвола;
- Тековна состојба од Централен регистар на Република Северна Македонија, не постара од 6 месеца;
- Копија од лична карта и
- Копија од жиро сметка/трансакциска сметка на барателот.

(2) Податоци за подмирени обврски на барателите кон Општина Велес, за комунална такса - фирмарина и за данок на имот (доколку дуќанот е во сопственост на барателот), за претходните две години, ќе бидат обезбедени од Комисијата надлежна за спроведување на јавниот повик.

(3) Со поднесување на барањето, барателот треба да потпише и изјава за согласност за користење на неговите лични податоци, во постапката за користење на финансиски средства за субвенционирање на дефицитарни занаетчии и занаети во изумирање на подрачјето на Општина Велес.

Член 8

(1) Барателите како вршители на занаетчиска дејност на дефицитарни занаетчии и занаети во изумирање на подрачјето на Општина Велес, може да поднесат само едно барање за субвенционирање по јавниот повик.

(2) Општина Велес преку Одделението за евроинтеграции и локален економски развој води евиденција на баратели кои имаат поднесено барање, како и евиденција на корисници на поединечна субвенција, за тековната година.

Член 9

(1) За утврдување на исполнување на условите за користење на финансиски средства за субвенционирање на дефицитарни занаетчии и занаети во изумирање на подрачјето на Општина Велес, Градоначалникот на Општина Велес формира Комисија за спроведување на постапката за субвенционирање на дефицитарни занаетчии и занаети во изумирање на подрачјето на Општина Велес, во состав од претседател и четири члена (во натамошниот текст: Комисија).

(2) Комисијата од став (1) на овој член, ја спроведува постапката и врши работи поврзани со јавниот повик, утврдува кои баратели ги исполнуваат условите за стекнување на правото на поединечна субвенција и доставува предлог до Градоначалникот, за одобрување на барањата на барателите кои ги исполнуваат условите односно за одбивање на барањата на барателите кои не ги исполнуваат условите согласно Правилникот.

Член 10

(1) По завршувањето на јавниот повик, Претседателот на Комисијата свикува седница на која се разгледуваат барањата, со прилог доставената документација.

(2) За текот на седницата на Комисијата, се води Записник.

(3) Во Записникот на Комисијата се констатира дали барањата се комплетни, навремени и дали барателот ги исполнува условите од член 4 од Правилникот.

(4) Комисијата нема да ги разгледува барањата со непотполна документација или поднесени по истекот на предвидениот рок.

(5) За барањата кои се комплетни, навремени и ги исполнуваат условите утврдени во член 4 од Правилникот, Комисијата дава предлог до Градоначалникот, за нивно одобрување.

(6) За барањата кои не ги исполнуваат условите утврдени во член 4 од Правилникот, Комисијата дава предлог до Градоначалникот, за нивно одбивање.

(7) Предлогот за одобрување на барањата и Предлогот за одбивање на барањата, се потпишува од страна на Претседателот и членовите кои учествувале во работата на Комисијата, и истите треба да се достават до Градоначалникот на Општина Велес, во рок од 20 дена од денот на завршувањето на јавниот повик.

Член 11

(1) Градоначалникот на Општина Велес, согласно предлогот од член 10 став (5) од овој Правилник, донесува Решение за утврдување на правото на субвенција и ја објавува листата на корисници, во рок од 5 дена од денот на доставување на предлогот од страна на Комисијата.

(2) Градоначалникот на Општина Велес, согласно предлогот од член 10 став (6) од овој Правилник, донесува Решение со кое ги одбива барањата на барателите кои не ги исполнуваат условите, во рок од 5 дена од денот на доставување на предлогот од страна на Комисијата.

Член 12

(1) Средствата предвидени за оваа намена ќе се распределуваат по принципот на пропорционалност, на начин што вкупниот износ ќе се подели подеднакво меѓу сите баратели кои ги исполнуваат условите од јавниот повик. Максималниот износ на поединечната субвенција не може да надмине износ од 15.000,00 денари по корисник, со вклучен персонален данок на доход.

(2) Субвенцијата се исплаќа во денари, на сметката на барателите.

(3) Уплатата на персоналниот данок на доход ќе ја изврши општината, а неговиот износ ќе се одбие од износот на доделената поединечна субвенција на барателите.

Член 13

Овој Правилник влегува во сила со ден од денот на донесување, а ќе се објави во „Службен гласник на Општина Велес“.



Градоначалник
на Општина Велес,
Марко Колев